



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد.



۲۰۲۰/۰۲/۰۳

لیکوال او شناند، نظر محمد مطمئن

## د طالبانو او امریکا مذاکراتو کې بی باوري

مخکې له دې چې د طالبانو او امریکایانو ترمنځ د سولې مخامخ خبرې پیل شي، د بهرنيانو لخوا نیوکه کېدله چې د قطر سیاسي دفتر ډیر واک نه لري، طالب مشرانو په لومړنۍ لیدنه کې مخامخ خلیلزاد او جنرال میلر ته روښانه کړه، چې د سولې مذاکراتو خبرو واک د طالبانو د قطر سیاسي دفتر سره تړاو لري. په دویم قدم کې طالبانو د بهرنيانو د اندیښنو او بی باوريو له منځه وړلو لپاره د قطر دفتر لپاره د ملا برادر اخوند گومارنه داسې مهال وکړه، چې لا هم بهرنيانو د قطر سیاسي دفتر په اړه د واک د محدودیتیا اندیښنې درلودلې. له هغه وروسته امریکایي لوري او طالبانو توافق وکړ چې د سولې مذاکراتو لپاره به طالبان او افغان سیاستوال + حکومت مذاکراتي ډلې جوړوي، طالبانو په ډیر لږ وخت کې د خپلې قوي مذاکراتي ډلې نومونه د رسنیو په واک کې ورکړل، خو امریکایان تر یو کال زیاته موده کې ونه توانېدل چې د افغان حکومت او افغان سیاستوالو ترمنځ فاصله ختمه او گډ مذاکراتي ډله ونومول شي.

د نهه پړاوو خبرو په جریان کې د طالبانو او امریکا ترمنځ ډیرې بی باورۍ را منځته شوي، زه یې ځینې مهمې دلته را اخلم:

**لومړی:** د طالبانو او امریکا ترمنځ ژمنه شوي وه چې د سولې مذاکرات به په دوحه کې مخته وړي، یو ناڅاپه د امریکا، پاکستان، متحده عرب اماراتو او سعودي په غوښتنه د سولې مذاکراتو لپاره غونډه په ابوظبی کې ونیول شوه، د طالبانو او امریکا ترمنځ مخکې توافق شوي اجنډا ته بدلون ورکړل شو، د یادو هیوادونو استازو له طالبانو په کلکه وغوښتل چې د افغان حکومت له استازو سره مخامخ خبرې وکړي، او اوربند ومني، په داسې حال کې چې د افغان حکومت استازي هم ابوظبی ته رسیدلي وو، او تمه یې درلودله چې له طالبانو سره به مخامخ خبرې وکړي.

**دویم:** بیا هم د طالبانو او امریکا ترمنځ توافق شوی و، چې مذاکراتو ته به په دوحه کې دوام ورکوي، خو کله چې د مذاکراتو نیت په را ورسیده، زلمی خلیلزاد د دوحې پر ځای اسلام اباد ته ولاړ، ویل کیږي چې اسلام اباد هغه ته وعده ور کړې وه، چې د طالبانو د ډلې دوه مرستیالان (مولوي محمد یعقوب او خلیفه سراج الدین حقاني) به ورسره کینوي. په اسلام اباد کې له څلور ورځو انتظار وروسته خلیلزاد د اسلام اباد له کري ژمنې مایوسه، او د ځینو اروپایي هیوادو په منځگړیتوب او د هغوی په خوله یې طالبان ته احوال واستاوه چې په دوحه کې له ده سره وويني.

**درېیم:** امریکایانو به طالبانو ته نږدې کسانو ته دا خبره رسوله چې له دوی سره اندیښنه ده چې ملا برادر اخوند او مولوي امیرخان متقي کیدای شي لیواله نه وي چې قطر کې له امریکایانو سره په خبرو کې برخه واخلي، او یو ډول یې داسې ښودله چې دا کسان به د پاکستان تر فشار لاندې وي، او پاکستان هم نه غواړي چې هغوی دوحې ته ولاړ شي.

د طالبانو دغه دوه مهم مشران او ورسره ډیر قوي او د طالبانو په لیکو کې د ښه نوم او باور لرونکي کسان، د پاکستان له ډیر فشار سره سره، دوحې ته ورسیدل، او هلته یې له امریکایانو سره په خبرو کې برخه واخیستله. **څلورم:** د مسکو ناستې په دوام، پېتل شوي وه چې په قطر کې به بین الافغاني ناسته کیږي، امریکا، افغان حکومت، افغان سیاستوالو او طالبانو هم منلي وه. مگر د افغان حکومت لخوا د اورد لسټ وړاندې کولو، او بیا کابل ته د قطر هوایي کرښې الوتکې ته نه اجازه، او د امریکا لخوا یې نه مخالفت، همدارنگه د غونډې د مخنیوي لپاره په کابل کې د امریکا په خوښه او یا نه مخالفت سره د سولې مشورتي لویه جرگه جوړېدل، او پر طالبانو نیوکې او له هغوی څخه د اوربند او له افغان حکومت سره مخامخ خبرې، مخکې له دې چې د طالبانو او امریکا ترمنځ د سولې تړون کې پرمختگ وشي.

همدارنگه بیا په قطر کې د ځینو افغان سیاستوالو، د رسنیو، مدني او میرمنو ټولنو له هغو استازو سره د طالبانو ناسته، چې د امریکا، برتانییا، جرمني سفارتونو او اروپایي ټولني لخوا چمتو شوي وو. او دا ناسته د طالبانو د لیوالتیا وړ هم نه وه، خو بیا هم د مسکو په دوام، د مهمې غونډې ځای دغسې یوې کوچنۍ او بی پایلې غونډې ونيو، او دا هر څه امریکایانو په اگاهانه ډول کول.

د پاڼو شمېره: له ۱ تر ۴

افغان جرمن آنلاين په درنښت تاسو همکارۍ ته راوبولي. په دغه پته له مور سره اړیکه ټینګه کړئ [maqalat@afghan-german.de](mailto:maqalat@afghan-german.de)

یادونه: دلیکنې د لیکنیزې ښې پازوالي د لیکوال په غاړه ده، هیله من یو خپله لیکنه له رایرلو مخکې په خبر و لولئ

**پنځم:** د امریکایانو په ډله کې تر لس زیات، خو داسې کسان چې د ناستو پر مهال یې خبرې نه کولې یوازې د طالبانو خبرو او د هغوی خبرو او لهجو ته متوجه، انسان پېژندونکي، او غوښتل یې چې یو ډول د طالبانو منځ کې درز پیدا شي.

**شپږم:** تر ننه پراوه مخامخ مذاکراتو وروسته، تر ټولو لویه بې باوري د طالبانو او امریکا ترمنځ هغه وخت رامنځته شوه، چې د سولې تړون اړوند ټول مسایل او جزیات وروستی شول، توافق شوی و چې د تړون له لاسلیک څخه اته ورځې وروسته به د طالبانو خبرې له افغان حکومت او افغان سیاستوالو سره پیلېږي، یو ناڅاپه د ولسمشر ټرمپ لخوا تویب وشو چې د سولې مذاکرات یې په کابل کې د خپل یو پوځي د وژني له امله درولي دي، په داسې حال کې چې په کومه ورځ چې په کابل کې طالبانو برید وکړ، امریکایي پوځي قتل شو، په هماغه ورځ جنرال میلر او خلیزاد مابنام مهال له طالبانو سره د توافق د رسمی مراسمو په اړه د قطر د بهرنیو چارو وزارت کې خبرې کولې.

د ټرمپ دغه ډول کړنې تر ټولو لویه بې باوري د طالبانو او امریکایانو ترمنځ را منځته کړه. **اووم:** د ټرمپ لخوا چې د سولې مذاکرات وځنډول شول، امریکایانو هڅې پیل کړې، چې طالبان نرمښت وښيي او داسې کړنه وکړي چې د مذاکراتو بیا ځل دوام ته لاره هواره شي. د امریکایانو لخوا بېلابېل وړاندیزونه طالبانو ته د یو او بل په خوله رسول کیدل، چې یا خو طالبان اوربند ومني، یا خو د افغان – امریکایي پوهنتون استادانو تبادله وکړي، یا خو په خپله مذاکراتي ډله کې میرمنې ور زیاتي او یا هم له افغان حکومت سره مخامخ خبرې او یا هم په تاوتریخوالي کې کمښت راولي.

د مذاکراتو په لومړیو ناستو کې امریکایانو استدلال کاوه چې د بنديانو د تبادلې او خلاصون خبرې باید طالبان له افغان حکومت سره مخامخ وکړي، ځکه بنديان د افغان حکومت په واک کې دي، او دا کار په هغوی پورې تړاو لري، خو وروسته د بنديانو د تبادلې بهیر؛ د افغان حکومت په ناخبرې کې امریکایانو له طالبانو سره مخکې یوړ. طالبانو د افغان – امریکایي پوهنتون د استادانو تبادله ومنله، امریکایانو ټینګار درلود چې د تبادلې سره سره له افغان حکومت سره مخامخ خبرې هم ومني، کله چې د طالبانو جواب منفي و، بیا امریکایانو ټینګار درلود چې طالبان اوربند ومني، بالاخره مایوسه شول، او پرته له یادو دوو شرطونو یې د بنديانو د تبادلې تړون له طالبانو سره په دوحه کې لاسلیک کړ.

طالبانو انتظار ایست چې خپل بنديان یې د قطر هوايي کرښې الوتکې کې دوحې ته راوړل شي، بیا هم نابیره د امریکایانو لخوا د دوه ورځو اوربند غوښتنه وشوه، د بنديانو د تبادلې بهیر وځنډید، او بې باوري پکې لا زیاته شوه. د بنديانو تر تبادلې وروسته، تمه کېدله چې امریکایان به له طالبانو سره د سولې نهایی شوی تړون لاسلیک کړي، او دا یو ښه فرصت هم و، ځکه ولسمشر ټرمپ، د امریکا بهرنیو چارو وزیر مایک پمپيو او لور پورو امریکایي سیاستوالو د افغان – امریکایي پوهنتون دوه استادانو خوشې کېدل د سولې لپاره یو ښه پرمختګ وبله.

**اتم:** طالبان او افغان لس په تمه وو چې دا ځل به خلیزاد له نوي او مخکنیو شرطونو پرته، له طالبانو سره د سولې تړون د لاسلیک په اړه خبرې کوي، مګر داسې ونه شول، بیا هم امریکایي لوري له طالبانو وغوښتل چې له افغان حکومت سره مخامخ خبرې، د سولې تړون تر لاسلیک مخکې پیل کړي. طالبانو بیا هم دغه مسئله کورنۍ یاده کړه، امریکایي لوري ته یې وویل چې کله تاسې سره تړون لاسلیک شي، بیا به مور افغانان خپلمنځي ناستې او مذاکرات کوو.

امریکایانو ډیر ټینګار درلود چې طالبان له امریکا سره تر تړون وړاندي اوربند ومني، په دې اړه په لومړیو وختونو کې امریکایانو ډیر نرمښت وښود، تر دې چې په نا اعلان شوي دوه ورځې اوربند باندي یې هم اکتفا درلودله. طالبانو د اوربند پر ځای د تاوتریخوالي کمولو ژمنه وکړه، همدا کار یې وکړ، په جګړه کې د پام وړ کمښت راغی، خو بل خوا بیا په لیرې پرتو سېمو کې امریکایانو او کورنیو پوځیانو بمبارد، شپنۍ چاپې، د ملکی خلکو وژني او بریدونه تر پخوا لا زیات کړل، چې طالبان یې د امریکا پر نیت لا ډیر شکمن کړل.

**نهم:** امریکایانو له طالبانو سره ومنله چې د تاوتریخوالي کمولو ژمنه وکړي، تر څو ولسمشر ټرمپ ته د سولې مذاکراتو کې د خلیزاد لخوا دا لاسته راوړنه وړاندي شي. د طالبانو د قطر سیاسي دفتر وکولای شول چې د دفتر دغرو، د خپل مشر شیخ هبة الله، د رهبري شورا، نظامي شورا، علماوو شورا او اړوند کمیسیونو اجماع او رضایت د تاوتریخوالي کمولو لپاره تر لاسه کړي، دا یو لوی او ښه پرمختګ و، د همدې پرمختګ لیکلې متن یې امریکایي لوري ته په واک کې ورکړ. طالبانو تمه درلودله چې د امریکایي لوري به مثبت ځواب تر لاسه کړي، خو په دوبي کې د یوناما په مشرۍ د خلیزاد، ناټو ملګري استازي، اروپایي ټولني، امریکا، بریتانیا، فرانسې، جرمني او ناروي سفیرانو د ناستې پر مهال خلیزاد څرګنده کړه چې پر طالبانو لا زیات فشار ته اړتیا لیدل کېږي. او له دې وړاندي خلیزاد پر طالبانو د فشار له پاره پاکستان ته ولاړ، هلته یې د پاکستان له چارواکو هم غوښتي وه چې پر طالبانو د اوربند لپاره فشار زیات کړي.

د دوبي له غونډې وروسته، خلیزاد له طالبانو وغوښتل چې یا خو اوربند ومني او یا هم اوربند ته ورته نږدې څه ومني.

د امریکایانو په غوښتنو کې وخت په وخت بدلون، او د غوښتنو زیاتوالي طالبان د امریکایي لوري په نیت نور هم شکمن کړل، او د امریکایانو لخوا چې د تاوتریخوالي کمولو غوښتنه شوي وه، طالبانو ومنله، خو بیا یې د اوربند غوښتنه وکړه، همدې کړنې د طالبانو او امریکا ترمنځ بې باوري لا زیاته کړه، او طالبانو په خپلو رسمي پاڼو کې د دوی او امریکا ترمنځ د بې باوري راپورونه خپاره کړل.

**لسم:** امریکایانو سره انډیښني دي چې کیدای شي طالبان به په لویو ښارونو او د ولسوالیو په مرکزونو بریدونه کم او یا خو بیخي ونه کړي، خو ددې پر ځای به ټوله توجه کلیوالو سېمو ته کړي، په داسې حال کې چې د امریکا/ناتو لخوا بمبارد هم نه وي، نو طالبان به خپلو حملو ته په کلیوالو سېمو کې زور ور کړي، او د افغان حکومت امنیتي ځواکونو ته به ډیره مرگ ژوبله واوري، او طالبان به په لیري پرتو سېمو کې ځینې امنیتي پوستي تر خپل واک لاندې راولي.

**یوولسم:** امریکایان فکر کوي چې د طالبانو د قطر سیاسي دفتر ډیر واکونه لري، چې د سولې مذاکراتو کې پرمختگ، او د تاوتریخوالي اړوند ډیر څه ومنې، خو دوی خپل بشپړ واک نه کاروي، او د خپلې ډلې د مشر لخوا د پوره واک ورکولو سره سره دوی ډیر لږ د تاوتریخوالي کمولو په برخه کې مني.

**دولسم:** طالبانو حس کړي چې د امریکایي لوري ترمنځ هم د سولې مذاکراتو کې اجماع نه شته، ځکه د امریکا د بهرنیو چارو وزارت لیواله دی چې د سولې مذاکرات گړندي مخکې یوسي، پنتاگون او سي آی ای بیا غواړي چې پر طالبانو خپلې غوښتنې ومنې، تر څو د سولې تړون د دوی پر ماتي تمام نه شي، او سپینه ماڼي بیا مجبوراً د بهرنیو چارو د وزیر په پرتله د پنتاگون او سي آی ای څرگندونو ته پر اهمیت قایله ده، همدا لامل دی چې د سولې مذاکرات پخ روان دي.

**دیارلسم:** امریکا او پاکستان پلوي افغان رسنۍ هڅې کوي چې د طالبانو مذاکراتي ډلې پر غړو، نظامي طالبان بې باوره کړي، او طالبان به ممکن فکر کوي چې دا هم د امریکا او افغان حکومت گډه سوژه ده چې غواړي د طالبانو په منځ کې درز را منځته کړي.

#### انډیښني:

ښکاري چې د سولې بهیر ټکنی شوی، امریکایان ویره لري چې کیدای شي ایران به له طالبانو سره د وسلو مرسته زیاته کړي، او انډیښنه لري چې کیدای شي طالبانو د چورلکو ضد توغندي ترلاسه کړي او یا هم په راتلونکي کې تر لاسه کړي. پر دې سربېره، د سیمې د هېوادونو او د امریکا ترمنځ د پخوا په پرتله اختلافات زیات دي. پر افغانستان د امریکا د جگړې په لومړۍ لسیزه کې د سیمې هېوادونه له امریکا سره همېرغي وو؛ خو له تېرو درې یا څلورو کلونو راهیسې دغه اجماع نوره نه شته. اوس که امریکایان د سولې مذاکراتو کې ناغېرې کوي او یو ځل بیا ښکېل لوري جگړې ته لومړیتوب ورکړي، لري نه ده چې د طالبانو او د سیمې د مقتدرو هېوادونو ترمنځ پېښتیا لا پیاوړې شي چې دا چاره به بې له شکه د جگړې معادله بدله کړي.

بل خوا د ولسمشرۍ ټاکنو وروستی پایلې هم له نامعلوم برخیلک سره مخ دي، ولس نه پوهیږي چې بیا به کومه معامله کيږي، او که د ټاکنو وروستی پایلې اعلان شي، هغه ولسمشر به څومره قانوني واکونه ولري، چې غټ اکثریت سیاسي ډلې او افغان سیاستوال یې ننگه ونه کړي.

د طالبانو اړوند لویه انډیښنه بیا دا ده، که د ژمي موسم پای ته رسیږي، پسرلی راشي، د پسرلي عملیات اعلان شي، او په پسرلي کې به یو ځل بیا جگړې ډیر زور اخلي، طالبان به هڅې وکړي چې په راتلونکي پسرلي کې د اوسنۍ کمې جگړې جبران هم وکړي، او خپلو بریدونو ته کیدای شي لا زیات زور ورکړي.

له دې ها خوا بله انډیښنه دا ده چې له یو کال زیات وخت مذاکراتو وروسته، چې د طالبانو ډیر مهم او منلي مشران په قطر کې پاتې شوي، د مذاکراتو د بریالیتوب لپاره یې شپه او ورځ کار کړی، که د هغوی بې باوري پر امریکا نوره هم دوام وکړي، کیدای شي د طالبانو مهم مشران (ملا برادر اخوند، ملا امیر خان متقي، مولوی عبداللطیف منصور او ځینې نور) بیرته له قطر څخه ووځي، او د رهبري شورا په ناستو کې د گډون لپاره د ډیورنډ کرښې غاړو ته ځانونه ورسوي.

که د طالبانو مشران له قطر څخه ولاړ شي، بیا به اسانه نه وي چې د سولې مذاکرات گړندي او منتج په قطر کې جریان پیدا کړي.

همدارنگه امریکایان انډیښني لري، که له طالبانو سره د تاوتریخوالي کموالی په اوسنیو شرایطو ومنی، طالبان به په کلیوالو سیمو کې جگړو ته زور ور کړي، او که چیرته له طالبانو سره د سولې تړون لاسلیک کړي، بیا به هم طالبان له ډیر قوي موقف څخه له افغان سیاستوالو + حکومت سره خبرو ته کيږي.

له افغان ولس سره انډیښنه ده چې په سېمه کې هند له پخوا، ایران اوس، د سولې بهیر بریالیتوب نه غواړي، بلکې دواړه هېوادونه؛ هند د افغان حکومت په پلوي، ایران د طالبانو په پلوي، په افغانستان کې خپلې موخې لري.

## د حل لاره:

ښه دا ده چې په جگړه کې ښکېل لوري (افغان حکومت، امریکا، افغان سیاستوال او طالبان) اوسنی د سولې لپاره چمتو فرصت له لاسه ورنه کړي، ټول لوري هڅې وکړي چې د سولې مذاکرات بریالي شي.

له طالبانو سره د امریکا د سولې تړون، امریکایانو ته مسؤلیت ورکوي چې د افغانستان جگړه په سم ډول پای ته ورسوي او په راتلونکي کې له کورنۍ جگړې مخنیوی وشي.

که چېرته له امریکا سره د طالبانو د سولې مذاکرات بریالي نه شي، د سولې تړون لاسلیک نه شي، امریکا کله هم د افغانستان د ارامي او سوکالي مسؤلیت نه مني، او نه هم په افغانستان کې د جگړې شدت کميږي، نه په جگړه کې کموالی راځي، او که پرته له مسؤلیت څخه، پرته د سولې تړون له لاسلیک څخه امریکایي/ ناټو پوځیان له افغانستان څخه وځي، د کورنۍ جگړې د مخنیوي مسؤلیت هم بیا هیڅوک په غاړه نه اخلي.

ښه به وي چې افغانان په یو ږغ، په امریکایان ږغ وکړي چې د افغانستان جگړه په مسوول ډول سره پای ته ورسوي، له طالبانو سره خپلې ستونزې حل؛ تر څو د بین الافغاني تفاهم او اوربند لپاره لاره هواره شي.

که څومره هم د سولې مذاکراتو کې نوي غوښتنې او نوي بحثونه را منځته کيږي، د سولې بهیر ځنډنی کوي، ښه ده چې له تازه غوښتنو او نویو بحثونو څخه دواړه لوري ډډه وکړي.

داچې دواړه لوري پر یو بل د چل شک کوي، او یو پر بل بې باوره دي، د همدې بې باوري له منځه وړلو لپاره تر دي مهال اړین کار هم نه دي شوی، په کار ده چې ځینې بانفوذه اشخاص او یا هم ځینې هیوادونه د امریکا او طالبانو ترمنځ د بې باوري له منځه وړلو لپاره جدي کار وکړي.

داچې تیر ځل هم خلیزاد په قطر کې زیات وخت تیر، او طالبانو له هغه سره په لیدو کې لیوالتیا نه درلودله، دا ځل هم ممکن له پاکستان وروسته به خلیزاد قطر ته سفر کړی وي، کیدای شي طالبانو بیا هم له هغه سره د لیدو لیوالتیا نه درلودله، او یا هم په تېټه کچه کوم چا ورسره لیدلې وي، په کار ده چې د لیدنو د نه لیوالتیا لاملونه له منځه یوړل شي، او هغه داسې، چې امریکایان په خپلو پخوانیو ژمنو ودریږي.

امریکایان به غواړي چې د خبرو بهیر وغځوي، خو د بهیر په ځنډ کې د چا گټه او د چا تاوان دی، پرته له شک، چې طالبان ځان تاوانی گڼي، ځکه د سولې بهیر د ځنډ له امله د طالبانو د وسلوالو حوصلي متاثره کيږي، امریکا ته په کار ده چې دغه باریکي درک او د سولې بهیر گړندی کړي.

داچې امریکایان فکر کوي چې دوی طالبانو سره هغه څه مني چې طالبان یې غواړي (د بهرنیو پوځیانو وتل)، خو مقابل کې طالبان هم باید ډیر څه مني، زما په آند چې د امریکایي پوځیانو وتل حتمي ده، ښه داده چې د وتلو لپاره مناسبه لاره ځانته پیدا کړي، نه داچې هغه غوښتنې، چې منل یې د سولې بهیر له ځنډونو سره مخ کوي، د امریکا لخوا وړاندي شي.

زه بیا هم پر دي خبره ټینگار کوم، چې افغان ولس، افغان سیاستوال او طالبان، ټول په یوه ږغ د سولې بهیر گړندي کیدو، د بهرنیو پوځیانو د وتلو لپاره په گډه کار وکړي، د سولې بهیر تړون لاسلیک، افغاني مذاکراتو او د جگړې پای ته رسولو ته زمینه مساعده کړي.

پای